



ERITREAN REVOLUTIONARY DEMOCRATIC FRONT

ውድባዊ መግለጺ ብምክንያት ጽምብል ነጻነት ኤርትራ፡ መበል 25 ዓመት ብሩራዊ ኢዮቤልዩ

እነሆ ሃገራዊ ነጻነትና ካብ ንጭብጥ መበል 25 ዓመት መሊእና። መበል 25 ዓመት፡ ከም ልሙድ ብብሩራዊ ኢዮቤልዩ ዝሰመ ክቡር በዓል እዩ። ብርግጽ ሃገራዊ ነጻነትና፡ ሓደ ስጉሚ ንቕድሚት ኣብ ዝተናውሐ ጉዕዞ ሓርነታውን ዲሞክራሲያውን ተጋድሎና ብምጥጃ፡ ግቡእ ክብሪ እንህቦ፡ ጸግ ሰፍ ዘይብል መስዋእቲ ዓሰርተታት ኣሸሓት ጀጋኑ ሰማእታትናን ኣካለ ስንኩሳትናን እዩ፤ ምእንቲዛ ክብርቲ ሃገር፡ ማእለያ ዘይብሉ ናይ ንብረትን ጥሪትን ብርሰት፡ ፎቓዶ ስደት ከም ደቂ ዛግራ ፋሕፋሕ ምባልን ተኸፊሉዎ። ርሑቕ ብሩህ ተሰፋ እናማዕደዉ፡ ክብርትን መተካእታ ዘይብላ ሂወቶምን ኣካላቶምን ከይበቐቐ ዝበጀዉ ጀጋኑና፡ ምእንቲ ሃገሮምን ህዝቦምን ዝኸፈሉዎ መዘና ኣልቦ ክቡር ዋጋ፡ ክብርን ኣድናቕትን እንህቦን ወትሩ እንሕበነሎምን ምጥጃ ብጽንዓት ንኣምን።

እቲ ነቶም ብሂወት ዝተረፍና ኤርትራውያን በዳሂ ኮይኑ ዘሎ ሕቶ፡ ሕሉፋት ጀጋኑና ምእንቲ ህዝቦምን ሃገሮምን ቅንጣብ ከይበቐቐ፡ ከቢድ ሕድሪ ገዲፎምልና ተፈልዮም እዮም፤ ንሕናኹ፡ ነዞም ለዋሃትን ሓላላትን ህዝብታትናን ክብርቲ ሃገርናን፡ ካብ መራታዊ ነጻነት ሰጊርና፡ ዓዲ ሰላም፣ ዲሞክራሲ፣ ፍትሒ፣ ዓዲ ማዕርነትን ልምዓትን ክትከውን ዓቲብና ሰሪሕናላ ዶ? ሕድሮም ከየዕበርና፡ መስርዕ ከይበተኸና፡ ዲሞክራሲያዊ ጉዕዞ ቃልስና ብዕቱብነትን ጅግንነትን ቀጸልናዮዶ? ዝብል ሕቶ ግቡእ ትኩረት ዘድልዮ እዩ።

እተን ዝሓለፉ 24 ናይ ነጻነት ዓመታት፡ ኣብ ትሕቲ ፋሽስታዊ ስርዓት ኢሳይያስ ዘሕለፍናዮን ናይ ባርነት ዓመታት እዩን፤ ናይ ግዳም ባዕዳውያን ገዛእቲ በብእብሪ ካብ ዘውረዱልና ሕሰም፡ ኣብ ዝተናውሐ ነጻነታዊ ተጋድሎና ተጸፍዮ፡ ቋንቋ ህዝቢ እናተዛረበ፡ ጭርሕ ነጻነት ተሓንጊጦ ብሪታዊ ተጋድሎና ብላዕለዎይንን ዝመርሐ ጉጅለ ኢሳይያስ፡ ፋሽስታዊ ስርዓት ተኸሊ፡ ዘእተወልና ሰሎሎ እንተዘይክፈኡ ኣይውሕድን። ኣብ ትሕቲ ባዕዳውያን ገዛእቲ ፖሎቲካዊ ነጻነት ዝተሓረመና ጊሎት ኔርና፤ ኣብዞም ዝሓለፍናዮም 24 ናይ ነጻነት ዓመታት ድማ፡ ኣብ ትሕቲ ጠላም መንግስቲ ወዲ ሃገር፡ ኣብ ዝኸፍኦ ሕሰምን ጭቆናን ዝተሸኸልና ጊሎት ኮይና ንቕጽል ኣሎና። ብመልክዕ ዝተፈላለዩ፡ ብትሕዝቦ ግን ሓደ፤ ኣብ ትሕቲ ባዕዲ ይኹን ኣብ ነጻ ሃገር ግዙኣት፤ ዕድል ህዝብታት ኤርትራ ከምቲ መለሳ ቆሎስ ጥጥቕ እዩ ኮይኑ ዘሎ።

ዝተናውሐ ነጻነታዊ ተጋድሎና፡ ብቅኑዕ ዲሞክራሲያዊ መሪሕ እናተኣልዩ ዝጀመረ ኣይኮነን፤ ብጀጋኑ ዲሞክራሲያውያን ተጋድልቲ ንምዕራይ ሰውራ ዝተኸየዱ ጸዕርታት ድማ፡ ዕዉታት ክኾኑ ኣይከኣሉን፤ ብኣንጻሩ፡ ኣብ መስርሕ ልዕልነቱ ዘረጋገጸ ብትምክሕቲ ዝሓበጠ ኢሳይያስን ጉጅለኡን፡ ሜዳ ኤርትራ ብሓቲ፤ ፖሎቲካዊ ስልጣን ሃገር ንበይኑ ገቢቲ ምስ ሓዘ፡ መዘዙ ቀለል ከምዘይከውን ካብ ወጋሕትኡ ተገንዚብናዮ ኢና። ፖሎቲካዊ ስልጣን ሃገር ካብ ዝሓኸረሉ ጽባሕ፡ “ናይ ውድባት ሓሽወዊ ኣይፍቀድን” ኢሉ ዝኣወጀ፡ መንእሰይ ሃገር ኣብ ክንዲ ናብ ትምህርትን ልምዓት ሃገርን፡ ናብ ወታደራዊ ታዕለምን ወግእን ዝሸመመ ፋሽስታዊ ጉጅለ ኢሳይያስ/ህግደፍ፡ ጥዑይ ስርዓት ምሕደራ፣ ምዕራይ ተሳትፎ ህዝብታት ኣብ ጉዳይ ሃገር፣ ሰላምን ዲሞክራሲን ዘደንፍዕ ጎደና ልምዓትን ምዕባልን ክኸተል ኢልካ ምሕሳብ የዋህት እዩ ዝነበረ። ስለዝኾነውን ካብ ብጉሓቲ፡ ርእሰ ፋሽስት ኢሳይያስን ህግደፍን ካብ ባህሪኦም ወጻኢ ንህዝብታት ኤርትራ ጽቡቕ ክፈድዩዎም ብቐዓትን ድሉዎትን ኣይነበሩን።

ሕሉፋት ተሞክሮታት ከምዘምህሩና፡ ናይ ህዝብታት ንቕሓት ኣገቲጥም፣ ንሕና ብዝበልናካ ጥራሕ ትኸይድ ብዝብል ፍጹም ጸረ ዲሞክራሲን ጸረ ህዝብን መንገዲ እናመርሑ ስልጣን ዝጨበጡ መራሕቲ ፖሎቲካዊ ሓይልታት፡ መንበሪ ስልጣኖም ኣደልዲሎም ምስሓዙ፡ ካብ ጉጅላዊ ረብሓኦም ወጻኢ፡ ጥቕሚ ህዝቢ ይኹን ሃገር ዝበሃል ንዐጸም ዘይእንታዮም ምጥጃ፡ ዝተረጋገጸ እዩ። ስለዚ ኢሳይያስን ጉጅለኡን ድማ፡ ካብቶም ቅድሚኦም ዝነበሩ ባዕዳውያን ገዛእትና፡ ንኤርትራን ህዝባን ዝተፈለዩ ክሓስቡን ክትግብሩን ኣይከእሉን። እቲ ኣብ ዝሓለፉ 24 ዓመታት ደጋጊምና ዝተሞከርናሉ ድማ፡ እዚ መሪር ሓቂ እዩ።

ሎሚ ዓመት፡ መበል 25 ዓመት ብሩራዊ ኢዮቤልዩ ነጻነት ሃገርና፡ ኣብ ከመይ ዝመሰለ ከነታት ኮይና ኢና ነብዕላ ዘሎና ዝብል ድማ፡ ብግቡእ ምርኣይ የድልዮና። ፋሽስታዊ ስርዓት ህግደፍ፡ በብዓመቱ መዓልቲ ነጻነት መጻት ሰፊሕ ምድላው እናኸየደ፡ ኣብ ዝሓለፉ 30 ዓመታት ዝተፈጸሙ መስተንክር ታሪኽ ጅግንነታዊ ተጋድሎና ደጋጊሙ እናቃልሐ፡ ብሸም ጀጋኑ ሰማእታት እናማሓለን እናጠሓለን፡ ዋሕስን ዋርድያን ሃገራዊ ነጻነትን ምዕባል ሃገርና ከምዝኾነ ከእምን ህርዲግ እናበለ ክመጽእ ጸኒሑ እዩ። ሃገር ብፋሽስታዊ ስርዓት ምሕደራ ኢሳይያስ፡ መጻኢኦ ጸልሚቱ ንቁልቁል እናተሸመመት፡ ህዝብታት ኤርትራ ብሓፈሻ፡ መንእሰያት ድማ ብፍላይ፡ ክብርቲ ሃገሮም እሾኽ ኮይናቶም በብመዓልቲ ራሕራሐማ ንስደት እናወሓዙ እንከለው፡ ኤርትራ ደሴት

ሰላም፣ አብ ቅድሚያ ትስፋው ምዕባለ ዘለዎ፣ መንግስትን ህዝብን ከም ማይን ጸባይ ተሳንዮም አብ ጎደና ልምዓት ጸሚዶም ከምዘለዉ ኣምሲሉ፡ አብ ባይታ ዘዩሉ ሕሱር ወፊራ እናካየደ፡ ዕድመ ስልጣኑ ዘናውሓሉ ኣንፈት ጥራሕ ክኸተል እርጋን ኣርኪቡዎ ኣሎ።

ፋሽስታዊ ስርዓት ኢሳይያስ/ህግደፍ ብውሽጥን ብደገን፡ ብተነጽሎ ተወጢሩ ዓፍራ እናተፍኦ አብ ዝርከቡሉ እዋን፡ ንመበል 25 ዓመት ብሩራዊ ኢዮቤልዩ፡ ብፍሉይ ድምቀት ከኸብራ፡ ካብ ጽባሕ ሓድሽ ዓመት 2016 ጀሚሩ ተኣንጎት ተሸባሸብ እናበለ ጸኒሑ። ሕሉፍ ሓሊፉ፡ ሽግ ነጸነት፡ ፎቛዶ ጎቦታት፣ ቁልቁለትን ሚዳታትን ቆላን ከበላን ሃገርና እናተዛወረት፡ ህዝቢ ኣብ ጥሙይ ከብዱን ዝማደዩ ገጹን፡ ብጓይላን ዕልላታት፡ ክቕበል፣ ከሳሰዩላን ክሰንዖን ሰፊሕ ወፊራ ክካየድ ሓግዮ እዩ።

ህዝብታት ኤርትራ ብዘይ ኣፈላላይ፡ ንፋሽስታዊ ስርዓት ኢሳይያስ/ህግደፍ፡ ካብ መዓሙቕ ከብዶም ዓኽ እንጉቴና ኢሎም ተፈኦም እናሃለዉ፡ ንምንታይ ኣብ ምስናይን ምቕባልን ሽግ ነጸነት፡ እዚ ኹሉ ዕልልታን ጓይላን ክተኸሉ ተራእዮም ዝብል ሕቶ ክላዓል ግቡእ እዩ። ፋሽስታዊ ጉጅለ ህግደፍ ሽግ ነጸነት ወሊዑ ፎቛዱ ዶርጓዕ ክብል ዝሓገዩ፡ ኣብ ህዝብታትና እምነት ስለዘለዎ ኣይኮነን። ሰፊሕ ናይ ህዝቢ ደገፍ ኣሎኒ ኢሉ፡ ነቲ ኣጋጢሙዎ ዘሎ ዲፕሎማሲያዊ ተነጽሎነት መምሎቛ ባብ እንተረኸብኩ ብዝብል ነዳይ ሕልሚ እዩ።

ናይ ህዝብታትና ዕልልታን ፊስታን ግን፡ ካብዚ ብመሰረቱ ዝተፈለየ እዩ። ሽግ ነጸነት፡ ናይቶም ምእንጉዳ ክብርቲ ሃገር ዝተሰውኡን ኣካሎም ዝሰንከሉን ጀጋኑ ደቁ፡ ዝከከረላ ታሪኻዊት ዕለት ስለዝኾነት እዩ፤ ንዐኣም ዘለዎ ዘይሃስበ ፍቕርን ክብርን ካብ ልቡ ንምግላጽ ዝግለመ እዩ። ብተወሳኺ፡ ዓው ኢሉ እንተዘይመደረረውን፡ ሽግ ነጸነት ናይ ህዝብታት ኤርትራ ብሕታዊት ዋንነት ደኣምበር፡ ናይቶም ሕድሪ ሰማእታት ጠለጥም፡ ህዝቢ ኣብ ዝኸፍኦ ውርደት፣ መከራን ሕሰምን ዝሸመሙ፡ ንማእሰርትን ዘሰቅቑ ሞትን ስደትን ዘቃልዑ ህግደፍ-ዶን ከምዘይኮነት፡ መልእኽቲ ከመሓልፍ ስለዘደሊ እዩ። ዝተጠለመ ሕድሪ ጀጋኑ ሰማእታታቱን ኣካለ ስንኩላትን ንምትግባር ዘለዎ ቅሩብነት፡ ብውሽጡ ልባዊ ቃል ኪዳን ንምእታው እተብቅዖ ዕለት ስለዝኾነት እዩ።

ፋሽስታዊ ስርዓት ኢሳይያስ/ህግደፍ፡ ብምኽንያት መበል 25 ዓመት ብሩራዊ መዓልቲ ነጸነት፡ ሰፊሕ ምድላው ከካይድ ኣብ ዝሸባሸቡ እዋን፡ ኣብ ልዕሊ ህዝብታት ኤርትራ፡ ዘለዎ ንዕቀትን መረር ጽልእን ዘጉልህ፡ ከም ሕሱም ክቐጽዖም ተዓጢቑ ይሰርሕ ምህላው፡ ብግብር ዘርእዩሉ እዋን እዩ።

ርእሰ ፋሽስት ኢሳይያስን ጉጅልኡን፡ ኣብ ዝሓለፉ 24 ዓመታት ዝፈጸሙዎ በደል ቆጸርካ ዝውዳእ ኣይኮነን። ህዝብታትና ካብ መዓልታዊ ሂወቶም ወጸኦ፡ ኣርሒቆም ከይሓሰቡን ከይመራመሩን፡ ንዝሓሸ ፍታሕ ተዓጢቑም ከይቃለሱ ንምግባር፡ ዝተኸተሉዎም ስልትታት ብርክት ዝበሉ እዮም። እዚ ስርዓትዚ ኣብ ሃገርና፡ ናይ ሃለኹቲ ኣቕሑት ሕጽረት ብምፍጣር፡ ዜጋታት ዘድልዩዎም መዓልታዊ ቀረባት ንምርካብ ብለይቲ መስርዕ ሒዞም ብኩቦን ክዕድጉ ክገድዶም ጸኒሑ፤ ርኡይ ናይ ማይ ኣገልግሎት ሕጽረት ክፍጠር ብምግባር ብጎርጎርም ብምሕናቕ፡ ጀሪካናትን በራሚልን ጸይሮም ለይትን ቀትርን ተሰሪዖም ቀንፈዘው ክብሉ ክገብሮም ዝጸንሐ እዩ። ብናይ ኤሌትሪክ ኣገልግሎት ሕጽረት፡ ብሓይሊ ኤሌትሪክ ዝሰርሑ ናይ ዝሃን ንግድን ኣገልግሎት ብምቁራጽ፡ ኣብ ሸገርገር እናወደቐ ብጭንቀትን ዓቕሊ ጽባትን ክሳቅዩ ኮነ ኢሉ ክሰርሕ ዝጸንሐ ስርዓት እዩ። ቦቲ ካልእ ሽነኽ ድማ፡ ዕድመ፣ ጾታ፣ ሞያ ብዘይፈለ ዝካየዱ ናይ ዕጥቂ ምዕዳልን ናይ ታዕሊም መደብን፡ ኣብ ማሕበራዊ ሂወቶም ዘይምርግጋእ ክፈጥርን፡ ኣብ ቅድሚያም ጎሊሁ ብዘይረኣዮም ጸጥታዊ ሓደጋ፡ ኣብ ስግኣትን ሻቕሎትን ክወድቁ ኮነ ኢሉ እናሰርሐ ዝመጸን ዘሎን ስርዓት እዩ።

ርእሰ ፋሽስት ኢሳይያስን ህግደፍን፡ ካብ ስልጣናም ወጸኦ ዘመድ ዘይብሎም ኣረሚናውያን ብምኻርናም፡ ንመበል 25 ዓመት ብሩራዊ መዓልቲ ነጸነትና ኣብ ቅድመ ምድላው ኣብ ዝነበሩሉ እዋን፡ ብሃንደበት ኣብ ሓጸር እዋን ዝተግበር ምቕያር ባጤራ ናቕፋ ዝኣወጀሉ እዋን እዩ። እዚ ኣዋጅዚ ብርእዮ፡ ህዝብታትና ኣብ ኢዶም ዝነበራ ገንዘቦም ንምግደፍ ኣረኪቦም፡ ትኳቦ ተጸባይቲ ዝኾኑሉ መረር እዋን እዩ፤ ብስእነት ባጤራ፡ በዓል ንብረት፣ ጥራትን እኽልን ዝሓከ ስኢኑ፡ ሸማቲ ድማ ዓቕሚ ሓጸሩዎ፡ ቀባሕባሕ ክብሉ ዝፈረደ ጨካን ስርዓት እዩ፤ እዚ ምስ ምቕያር ባጤራ ተኣሳሳሩ፡ ብርእሰ ፋሽስት ኢሳይያስ ብጽኑዕ ዝተግበር ዘሎ ጨካን መምርሒ፡ ኣብ መዋእልና በቶም ብጸረ ህዝብቶምን ጨካንቶምን ዓለም ዝፈልጦም ፋሽስታውያን መንግስታት፡ ክፍጸም ዘይተሰምዑ እዩ። ህዝብና፡ ብህግደፍ ገንዘቡ ኣብ ባንክ ጅሆ ተታሒዞዎ፡ ብጸገም ክቕጾ ስለዝጀመረ፡ ስደት ከም ብሕታዊ ኣማራጺ ክወስድ ዝተገደደሉ እዋን እዩ።

ካልእ ዝኸፍኦ ድማ፡ ብ03 ሚያዝያ 2016፡ ወታደራዊ ስልጠና ወዲኦም ተባሂሎም ናብ ምብራቓዊ ቆላታት ሃገርና፡ ብመካይን ተጻዒኖም ብኣስመራ ዝሓልፉ ዝነበሩ መንእሰያት ዘጋጠሞም ዘስካሕክሕ ግፍዒ እዩ፤ ኣብ ከተማ ኣስመራ፡ ኣብ ማእከል ህዝቢ፡ ካብ መካይን እናዘለሉ ንዝወረዱ መንእሰያት፡ ብሓለውቶም ብጭካነ ብዝተተኮሶም ጠያይት፡ ኣደዳ ዘስካሕክሕ ሞትን መቐሰልትን ዝተሳጥሑሉ እዋን እዩ። እዚ ፋሽስታዊ መቕዘፍቲዚ፡ ኣብ ማእከል ከተማን ኣብ ቅድሚያ ህዝቢ ዝተፈጸመ ብምግባር፡ ክፉእ ዝረኣየ ህዝቢ ብሓፈሻ፡ መንእሰያት ድማ ብፍላይ፡ ክጸውዑ ስለዘይከኣሉ፡ ዓው ኢሎም ክቃወሙን ምስ ሓይልታት ፖሊስን ጸጥታን ናብ ግጭት ዝኣተዉሉ ኩነት ተፈጠሩ፡ ናይ ኣሰርተታት ዕሸላት መንእሰያት ሂወት ክጠፍእ ኮይኑ እዩ፤ ኣብ ጽባሕዚ ጅምላዊ ፋሽስታዊ ጭፍጨፋ፡ ብ06 ሚያዝያ 2016 ንሰፊሕ ከባቢታት ኣሰመራ ብሓፈሻ ንከባቢታት ቀሓውታ፣ ጎዳይና፣ ሰንበልን ድማ ብፍላይ ዝሸፈኑ ኣባይቲ ብብልዶዞራት ብምፍራስ ኣስታት 5000 ስድራቤታት ካብ መረብ-ቤቶም ክፈናቑሉ ጌሩዩ። እዚ ፍጻመዚ፡ መቐጸልታቲ ኣብ ከባቢታት ደቀምሓረ፣ ዓዲቐይሕን ከረንን ኣባይቲ ስድራቤታት ብምፍራስ፡ ዜጋታት መጽለሊ ኣልቦ ክኾኑ ዝገበረ ጅምላዊ መቕጻዕቲ ፋሽስታዊ ስርዓት ህግደፍዩ። እነሃለ ድማ ኣብ ድር

ብሩራዊ እዮቤልዩ ነጻነትና፣ ብዝከፈለ መልክኡ ቀጸልዎ ኣሎ። ኣብ ከምዚ ዝኣምሰሉ መሪር ክውንነት እንበኣርዮ መበል 25 ዓመት ብሩራዊ መዓልቲ ነጻነት ዝኸበር ዘሎ።

ፋሽስታዊ ስርዓት ህግደፍ፣ መበል 25 ዓመት ብሩራዊ መዓልቲ ነጻነት ከኸብር ከሸባሸብ ዝሓገዥን ዘሎን፣ ናይ ህዝብታትና ልባዊ ደገፍ ሃልዮም፣ ኣብ ዘበነ ስልጣኑ ንህዝቢ ዘርዊ ቁጠባዊ ልምዓት፣ ጥዑይ ስርዓተ ምሕደራ፣ ክብሪ ሃገር ክብ ዘብል ዘኸርዕ ተግባራት ወዘተ፣ ስለዝፈጸመ ኣይኮነን። ህዝብታትና ምሒር ፈንፊኖም፣ ዕለተ ዕርባቱ ብሃንቀውታ ዝጸበዩ ዘለዉ ምዃኖም እናፈለጠ፣ ንዲፕሎማሲያዊ ሃልኪ ንምውዓል ጥራሕ እዩ። ስለዝኸነውን ህዝቢ ፈተው ጸልኦ፣ ተቐሰቡ ኣብቲ ህግደፍ ዝተኸሎ ዳሰ፣ ክውዕል ግድን እዩ። ኣብ ኣዕሊ ከም ዝጠቐስናዮ፣ ሎሚ መበል 25 ዓመት ብሩራዊ መዓልቲ ነጻነት ሃገርና ነኸብር ዘሎና፣ ፋሽስታዊ ስርዓት ህግደፍ ኣብ ልዕሊ ህዝብታትና ብዘለዎ ምሒር ንዕቀትን መሪር ጽልእን፣ ዝኸፍኦ ጭካኔ ብምፍጻም፣ ህዝብን ሃገርን ንኣደጋ ብርሰት ኣብ ዘሳጥሓሉ እዋን እዩ።

በቲ ካልእ ገጽ፣ ኩነታት ደለይቲ ደሞክራሲያዊ ለውጢ ዝኾና ፖሎቲካዊ ሓይልታት እንተተመልከትና ድማ፣ ካልእ ዘሕዝን ትርኢት ንዕዘብ፤ ኣብ ሞንጎ ፖሎቲካዊ ሓይልታት ኤርትራ፣ ዘይምትእምማን ሰፊኑ፣ ፋሽስታዊ ስርዓት ህግደፍ ብስውራት ልኡኻቱ ኣቢሉ ከም ድልዮቱ ክዕንድር ዝኸእለሉ ኩነታት ተራሕዮሉ ይርከብ። ብስንኪ ውሽጣዊ ኣካውና ፖሎቲካዊ ውድባት፣ እቲ ቅድሚ ሓሙሽተ ዓመት ዝተመስረተ ሰፊሕ ጽላል ኤርትራዊ ሃገራዊ ባይቶ ንደሞክራሲያዊ ለውጢ፣ ኣብ ዓሚቕ ፖሎቲካዊ ቅልውላው ተሸሚሙ፣ ኣብ ደውታ ኣትዩ ይርከብ። ፋሽስታዊ ስርዓት ህግደፍ፣ ብውሽጣዊ ግርጭታት ተበሊዑ በብእዋኑ እናቕንቆኦ ኣብ ዝኸደሉ ዘሎ እዋን፣ ሓይሊ ተቓውሞና ካብኡ ብዝኸፍኦ እናተዳኸመ ይኸይድ ምህላው፣ ዘሰክፍ ዘይንቡር ተርእዮ ምዃኑ ብዘይሕንክት እንገልጽ እዩ። ሎሚውን፣ ህዝብን ሃገርን ካብ ኣንጻላልዮም ዘሎ ናይ ጥፍኣት ሓይሊ፣ ናይ ምድሓን ሓላፍነት፣ ንፖሎቲካዊ ሓይልታት ኤርትራ፣ ካብ ዝባኖም ዝወረደ ኣይኮነን። ነዚ ከቢድ ጸር፣ ብብቕዓት ንምፍጻም ድማ፣ ከምቲ ሕሉፍ፣ ኣብ ሃውርን ተብተብን ዝተመስረተ፣ ናይ ህዝብታትና እዋናውያንን ተባራዕትን ሕቶታት፣ ኣብ ግምት ዘየእተወ ኣንፈት ብምኽታል ፈጸሙ ክኸውን ኣይክእልን። ናይ ህዝብታት ኤርትራ ሓደነት ኣብ ክል ብዙሕነታዊ ክውንነቶም ብግቡእ ዘውሕስ ዕላማን መትከልን ከይሓንጸጽካ፣ ህዝብን ሃገርን ኣብ ምድሓን ከድምዕ እዩ ኢልካ ምትምናይ፣ ንዝሓለፈ ናይ 15 ዓመታት ተሞኩር ካብ ምድጋም ዝዘልል ጣቋ ኣይህልዎን። ስለዚ፣ ፖሎቲካዊ ሓይልታት ኤርትራ፣ ብሓደሽ መንፈስ፣ ቅነዕ ናይ ምሕዝብን ሓደነትን ዕላማታትን መትከላትን ተሓንጊጦም፣ ህዝብታትና ኣብ ጎድኖም ብምዕሳል፣ ንፋሽስታዊ ስርዓት ህግደፍ ንምውጋድ፣ ቃሎም ዘሓደሱሉ ናይ ነጻነት በዓል ክኸውን ይህልዎ።

መበል 25 ዓመት ብሩራዊ መዓልቲ ነጻነት ኤርትራ ክነኸብር እንከሎና፣ ኣብ ዝሓለፍናዮም ዓመታት ዝፈጸምናዮም ዓበይቲ ጌጋታት ብግቡእ ገምጊምና፣ ሓያላት ጎድንታትና ዓቂብና፣ ኣብ ደምበ ተቓውሞና ተኸሰቲ ዘሎ ርኡይ ብኩራት ዝፍውሱ ንቁሕን ወሳንን ተሳትፎ ህዝብታት ኤርትራ ብሓፈሻ ደቂ ኣንስትዮን ሙሁራትን ከኣ ብፍላይ ዘተባብዕ ቅነዕ ስትራተጅን ስልትን ክንሕንጽጽ የድሊ፤ ኣብ ውሽጢ ሃገር ይኹን ኣብ ዲያስፖራ እናበረኸ ክመጽእ ዝጸንሐርን ዘሎን ናይ መንእሲያት ኤርትራ ናይ ቃልሲ ሕራህን ምልዕዓልን ድማ፣ ኣብ ደምበ ተቓውሞና ሞቶር ናይ ለውጢ ኮይኖም ክቃለሱ ዘብቕዎም፣ ኣብነታውን መሪሕን ተራ ምጽዋት የድሊ።

መበል 25 ዓመት ብሩራዊ ኢዮቤልዩ ነጻነት ኤርትራ፣ ብዋጋ ዓሰርተታት ኣሸሓት ሰማእታት፣ ኣካለ ስንኩላንን ማእሊያ ዘይብሉ ናይ ንብረትን ጥሪትን ዕንወት ውጽኢት ስለዝኾነት፣ ከም ወትሩ፣ ንመጻኢ ብሩህ ተስፋ ዘማዕደወ ናይ ቃልሲ ሕራህን ተወፋይነትን ክብ ኣቢልና፣ ብድምቀት ክነብዕላ ዝግባእ ታሪኻዊት ዕለት እያ፤ እዛ ክብርቲ ዕለት፣ ወትሩ እናተኸበረትን እናተዘከረትን እትነብር፣ ንፋሽስታዊ ስርዓት ህግደፍ ብምውጋድ፣ ኣብ ትሕቲ ህዝባዊ ዲሞክራሲያዊ ስርዓት፣ ክብራን ድምቀታን ኣዘዩ እናተኸበረላ እትቕጽል ታሪኻዊት ዕለት እያ።

ኣብ መደምደምታ፣ ውድብና ሰደግኤ፣ ብምኽንያት መበል 25 ዓመት ብሩራዊ መዓልቲ ነጻነትና፣ ንመላእ ህዝብታት ኤርትራን ነቶም ከይተሓለሉ ንፋሽስታዊ ስርዓት ኢላይያስ/ህግደፍ ንምውጋድ ዝቃለሱ ዘለዉ ደቁን፣ ዮሃንኡ የመሓላልፍ።

ድምቀት ንመዓልቲ ነጻነት 24 ግንቦት!!
መዓልቲ ነጻነት 24 ግንቦት፣ ብህዝባዊ ዲሞክራሲያዊ ስርዓት፣ ወትሩ ክትደምቕ እያ!!
ክብርን ሞንስን ነቶም ንነጻነት ሃገር ክዉን ዝገበሩን፣
ህዝባዊ ዲሞክራሲያዊ ስርዓት ንምትካል ዝሓለፉ ጀጋኑ ሰማእታትና!!

ሰውራዊ ዲሞክራሲያዊ ግንባር ኤርትራ /ሰደግኤ/
24 ግንቦት 2016